

میرے اچھے رسول ﷺ

www.facebook.com/owaisology

منظر وارثی

۹۷

www.facebook.com/owaisology



سنی آہٹ تری، دیکھا حرم ہے
ترا نقش قدم، میرا حرم ہے

مرے سجدوں کی ہو کیونکر رسائی
مرے سر سے بہت اونچا حرم ہے

ابھی تک ہے ترے اشکوں کی خوشبو
حرا تیری جوانی کا حرم ہے

چھپا رکھا ہے سینے میں نبیؐ کو
زمیں کا سارا سرمایا حرم ہے

عمل کی جیب میں سکے ہیں کتنے
خریدارو بہت مہنگا حرم ہے

خدا بھی میرے اندر مصطفیٰ بھی
حرم کے سامنے گویا حرم ہے

ہوائیں ہاتھ ہیں آنکھیں اجالا
بدن ہے زندگی چہرہ حرم ہے

خدا کا نور ہے جسم محمدؐ
خدا کے عرش کا سایا حرم ہے

وہ کوئے وقت کا پہلا مسافر
اسی کا مستقل حجرہ حرم ہے

ضروری ہے طواف اس کا ضروری
حرم ہے مرکز دنیا حرم ہے

محمدؐ آ رہے ہیں جا رہے ہیں
مرا دل ہے مظفر یا حرم ہے

حمد

پلصراطوں سے گزر، جسم نہ رکھ، دل ہو جا
زندگی سرحد توحید میں داخل ہو جا

شوق تعظیم سراغ اس کا لگانا ہے اگر
راستے کاٹ کے آوارہ منزل ہو جا

صرف اپنے ہی خدوخال میں مصروف نہ رہ
پس آئینہ کی آواز میں شامل ہو جا

پاؤں اٹھے گا ترا، آئے گی آہٹ اس کی
بے نشانی کا سفر کرنے کے قابل ہو جا

اپنی منائیاں بھی دل کے حوالے کر دے
سانس مقسیم نہ کر، عمر کا حاصل ہو جا

کس نے پہچانا ہے اللہ کے سوا اللہ کو
بے پناہی طلب کا متمحل ہو جا

ریت پر بیٹھ کے نظارہ گرداب نہ کر
جہاں گہرائی اترتی ہے وہ ساحل ہو جا

کرسی و عرش بھی پلکونہ اٹھا سکتا ہے
خوف و امید کے مابین کا حامل ہو جا

مار سکتا نہیں پھر کوئی مظفر تجھ کو
اپنے احساس مسیحائی کا قاتل ہو جا

حمد

قل ہو اللہ احد

مدد اللہ مدد

دوسرا تیرے سوا کوئی بھی معبود نہیں
بے نیاز اتنا کہ حد ہی کوئی موجود نہیں

حمد اللہ حمد

قل ہو اللہ احد

نہ جتنا تجھ کو کسی نے نہ کسی کو تو نے
ساری دنیاؤں کو مہکایا تری خوشبو نے
تو ازل تو ہی ابد
قل ہو اللہ احد

رات بن جائے کبھی مثل سحر تو آئے
دیکھنے والا ہو کوئی تو نظر تو آئے

تجھ سے عاجز ہے خرد

قل ہو اللہ احد

آخرت کا کوئی غم اس کو نہ ترپائے خدا
اس گنہگار مظفر کو بھی مل جائے خدا

تیری رحمت کی سند

قل ہو اللہ احد

مدد اللہ مدد

حمد

نام	تیرا	رات	نام	ترا	دن
نام	تیرا	حیات			اعتبار

نام	تیرا	ہے	میں	ذرے	ذرے
		وجود			وحدت

نام	تیرا	ذات	جزو	ذات	تری	کل
		ثبات			تغیر	میں

نام	تیرا	قیام	میں	تو	سجدے	میرے
		کلیات			کی	عشق

جب کسی پیڑ پر نظر ڈالی
پڑھ لیا پات پات تیرا نام

تو معلم تمام اسموں کا
معنی ہر لغات تیرا نام

تو ہر انساں کی شاہ رگ سے قریب
یعنی ہر اک کے ساتھ تیرا نام

نکمت لازوال تیرا ذکر
روشنی نجات تیرا نام

میرے خوں میں حرارتیں تیری
میری تشریح ذات تیرا نام

اور کیا چاہیے مظفر کو
آگیا اس کے ہات تیرا نام

وہ لامحدود ہے بیرون ہر منزل میں رہتا ہے
یہ دل بھی لامکاں ہے اس لیے اس دل میں رہتا ہے

وہ خالق بھی زمانے کا زمانہ بھی ہے نام اس کا
وہ ہر ماضی میں ہر اک حال و مستقبل میں رہتا ہے

شکست و فتح آنسو قہقہے، احکام ہیں اس کے
وہی لا حاصلی میں ہے وہی حاصل میں رہتا ہے

پہنچتا ہے وہی اس تک، جو کر لے پار ذات اپنی
وہ رہنے کو تو ہر دریا میں ہر ساحل میں رہتا ہے

لگا لیتی ہے دانشمندی مومن سراغ اس کا
وہ اک حل کی طرح ہر عقدہ مشکل میں رہتا ہے

منظر ہم جب اس کے ذکر کی محفل سجاتے ہیں
چراغوں کی طرح وہ گرمی محفل میں رہتا ہے

حمد

بادل کو شبنم کیا سمجھے سورج کو شرارہ کیا جانے
رحمن و رحیم ہے وہ کتنا، انساں بے چارہ کیا جانے

سب روشنیوں کا خالق وہ ہر مغرب وہ ہر مشرق وہ
اس کے انوار کی وسعت کو اک صبح کا تارہ کیا جانے

جو اس سے محبت کرتا ہے جو اس کی عبادت کرتا ہے
جو اس سے تجارت کرتا ہے نقصان خسارہ کیا جانے

ایزد، عرش ایزد ہے کہاں، اونچائی کی سرحد ہے کہاں
گہرائی کی مسند ہے کہاں، یہ بات کنارہ کیا جانے

اللہ کی شان مظفر سے کیا پوچھتے ہو دنیا والو
ملتے ہیں کہاں دنیا کے سرے شاعر آوارہ کیا جانے

حک

چھپ کر بھی ہم جو کر رہے ہیں اللہ دیکھ رہا ہے
گئے کدھر منہ کدھر رہے ہیں اللہ دیکھ رہا ہے

سامان آخرت کا بندوبست کیا ہے کتنا
دنیا پر کتنا مر رہے ہیں اللہ دیکھ رہا ہے

کتنا ہم نے دھیان کے ہر خانے میں اس کو رکھا
رکھا یا بے خبر رہے ہیں اللہ دیکھ رہا ہے

پیٹ غریبوں کے خالی ہیں ہم دونوں ہاتھوں سے
اپنی تجوریاں بھر رہے ہیں اللہ دیکھ رہا ہے

کس کے خون کی چادر اوڑھی کس کی کھال اتاری
ظالم یا چارہ گر رہے ہیں اللہ دیکھ رہا ہے

زخموں سے ہم کو ہے کتنی والہانہ دلچسپی
لگا رہے ہیں کہ بھر رہے ہیں اللہ دیکھ رہا ہے

محمد مصطفیٰ کے نقش قدم پہ چلنے والے
کن رستوں سے گزر رہے ہیں اللہ دیکھ رہا ہے

اللہ کا ہے خوف مظفر کتنا ہم بندوں کو
بندوں سے کتنا ڈر رہے ہیں اللہ دیکھ رہا ہے

مناجات

دنیا سے دین، دین سے دنیا سنوار دے
دونوں جہان مالک و مولا سنوار دے

فرداؤں میں جلیں مرے امروز کے چراغ
انداز میرے فکر و نظر کا سنوار دے

لکھوں میں پھر عمل سے سفر نامہ حیات
خط میرا صاف کر، مرا املا سنوار دے

گرد و غبار وقت نے پہچان چھین لی
تاریخ کا مری رخ زیبا سنوار دے

ہر ایک بال میں ہے گرہ سی پڑی ہوئی
کہہ دے ہوا سے زلف تمنا سنوار دے

بینائیوں کو سب کی پرو لوں نگاہ میں
سب آئیں مجھ کو دیکھنے، ایسا سنوار دے

میں زندگی کو آئینہ خانے میں رکھ سکوں
ہر زاویے سے مجھ کو خدایا سنوار دے

محتاج تیرے عفو و کرم کی ہیں سب رتیں
پت جھڑ سنوار دے مری برکھا سنوار دے

جذبات کے محل میں نہیں تجھ سے مانگتا
میرے ضمیر و ذہن کی کٹیا سنوار دے

قائم یہ سرزمین بھی ہے لالہ پر
اس کو بھی مثل مکہ و بطحا سنوار دے



امیدیں جاگتی ہیں دل ہیں زندہ گھر سلامت ہیں
تری دہلیز کے صدقے ہمارے سر سلامت ہیں

دراڑوں کو بھی تیری رحمتوں نے باندھ رکھا ہے
فضا کتنی شکستہ ہے مگر منظر سلامت ہیں

قیامت تک محمد مصطفیٰ کے ساتھ رہنا ہے
فقط اس آسرے پر اس توقع پر سلامت ہیں

ہماری مسجدیں بھی ڈیڑھ ڈیڑھ اینٹوں پہ ہیں قائم
کلس، مینار، گنبد گر گئے منبر سلامت ہیں

ہماری روح شیشہ اور یہ شیشہ ریزہ ریزہ ہے
ہمارے جسم پتھر اور یہ پتھر سلامت ہیں

ہمیں بھی صاحب معراج اڑنے کی سکت دیدے
ہماری ہمتیں ٹوٹی ہیں لیکن پر سلامت ہیں

ہمیں توفیق دے ہم اور اضافہ کر سکیں دکھ میں
ہمارے دشمنوں کو دکھ ہے ہم کیونکر سلامت ہیں

نگل سکتا ہے جب فرعون کو دریا مرے آقا
تو پھر کیوں غیرت ایماں کے سوداگر سلامت ہیں

مرے جذبات کے پیچھے مظفر ان کی طاقت ہے
میں کیسے ٹوٹ جاؤں وہ مرے اندر سلامت ہیں



آئے تھے ساری صبحوں کے سالار خواب میں
رہتا ہوں اس کے بعد سے بیدار خواب میں

حاضر ہوا تھا زہر گنہ میں بجھا ہوا
تریاق دے گئے مرے سرکار خواب میں

سوتے میں بھی درد ہے میری زبان پر
تصویر بھی ہے آئینہ بردار خواب میں

اس ایک رات کا بڑا احسان مند ہوں
دروازے لیکر آگئی دیوار خواب میں

آنکھوں کی بھیڑ لگ گئی سارے وجود پر
دیکھا جو ان کو میں نے لگاتار خواب میں

بیداریوں کے جس سے پیچھا چھڑا لیا
گمراہ لے لیا ہے ایک ہواوار خواب میں

آئی ہیں انکی رمتیں مجھ کو خریدنے
لگنے لگا ہے عشق کا بازار خواب میں

کتنا کرم ہے تجھ پہ منظر حضور کا
تعمیر ہو گیا ترا کردار خواب میں



میں محمدؐ سے جو منسوب ہوا خوب ہوا
ان کا دیوانہ و مجذوب ہوا خوب ہوا

آنسوؤں سے مجھے جنت کی ہوا آتی ہے
میرا دل دیدہ یعقوب ہوا خوب ہوا

اس کی آواز قدم آئی زمانے لے کر
لمحے لمحے نے کہا خوب ہوا خوب ہوا

اس نے اللہ کو اللہ نے اس کو چاہا
کبھی طالب کبھی مطلوب ہوا خوب ہوا

حق تعالیٰ کی اطاعت ہے، اطاعت اس کی
میں جو محبوب کا محبوب ہوا خوب ہوا

میرے ہر سانس کا مقصود درود اور سلام
ان کے دربار کا مندوب ہوا خوب ہوا

منفرد میری غزل نعت اچھوتی میری
جو مظہر مرا اسلوب ہوا خوب ہوا

احمد احمد بولے دل

ہر اک سانس میں ویپ جلائے
خون میں خوشبو گھولے دل
دروازے سے کھلتے ہیں رات گئے جب سینے میں
بھیڑ لگے طوفانوں کی میرے ہجر سفینے میں
آنسو آنسو ڈولے دل

احمد احمد بولے دل

سارے جسم پہ آنکھوں کی چادر اوڑھ کے جاؤں میں
آئے جدھر سے ان کی چاپ چاپ کے پیچھے جاؤں میں
میرے پیچھے بولے دل

احمد احمد بولے دل

آنکھیں ڈوبی ڈوبی ہیں سانسیں خالی خالی ہیں
ورد نے جیون ڈوری میں جتنی گرہیں ڈالی ہیں
ایک اک کر کے کھولے دل

احمد احمد بولے دل

عشق کی راہ میں دھوپ بہت اور بہت کم چھاؤں پڑے
قدم قدم اس دنیا کے سینے کے اوپر پاؤں پڑے
کھائے جب ہچکولے دل

احمد احمد بولے دل



قرض سنت و قرآن کا شرمندہ ہوں
معاف کر دیجئے آقا شرمندہ ہوں

آنسو درود بھیجیں سائیں پڑھیں سلام
کتنی قیمتی آب و ہوا میں زندہ ہوں

میرا مستقبل ہے میرے ماضی میں
صدیوں قبل کی آواز آئندہ ہوں

جا بیٹھوں اکثر انکی دیواروں پر
شہر ہجر نئی کا ایک پرندہ ہوں

لفظوں سے تغیر کروں میں نعت محل
شاعر کیا ہوں ادنیٰ سا کارندہ ہوں

منکر نکیر میرا استقبال کرو
خیر البشر کے قدموں کا پائندہ ہوں

دھو گئی سارے رنج مظفر ایک نظر
اندھیاریوں کی بھیڑ میں بھی تابندہ ہوں



قدم قدم پہ خدا کی مدد پہنچتی ہے
درو سے مرے دل کو رسد پہنچتی ہے

یہ آسماں بھی وہاں تک نہیں پہنچ سکتے
جہاں تک آپ کے قدموں کی حد پہنچتی ہے

کرے زبان ازل جب بھی تذکرہ ان کا
سلام پڑھتی ہوئے ابد پہنچتی ہے

سر اپنا پائے درسیات باب پر رکھ دوں
آسماں پہ بلندی قد پہنچتی ہے

جلوس عشق نبیؐ کا ہو جس طرف سے گزر
مرے جنوں کو بھی لے کر خرد پہنچتی ہے

مرے حضورؐ کی آواز مجھ تک اکثر
بہ خوبصورتی خال و خد پہنچتی ہے

کبھی یہاں چلے آتے ہیں بے سفر آقا
کبھی وہاں مری جاں بے جسد پہنچتی ہے

ورود کا دیا جاتا ہے جب ثواب مجھے
بہشت تک مری دو گز لحد پہنچتی ہے

سلام و نعت مظفرؒ یہاں میں پڑھتا ہوں
قبولیت کی حرم سے سند پہنچتی ہے

خدا کون ہے

مرا پیٹیر

محبوں کا حسین پیکر

نکل کے تھائی حرا سے

امین و صادق کے تمنغہ عرفیت سجا کر

زباں میں اقراء کا شہد بھر کر

ہجوم میں تلخیوں کے آیا

گھٹائیں رحمت کی اوڑھ کر

دھوپ کی غضب شدتوں میں آیا

جو قوم لات و منات و عزہ کو پوجتی تھی

خدائے مردہ کو پوجتی تھی

وہ اپنے ہاتھوں میں سنگ لے کر

رے پیٹیر کی سمت دوڑی

مگر مرا رحم دل پیہڑ
 ہو کے پیاسوں پہ بھی دعائیں اچھالتا تھا
 وہ سنگ زادوں سے، آئینہ ساز ڈھالتا تھا
 وہ ریگ صحرا سے بیٹھے چشمنے نکالتا تھا
 رسول شورِ محاصرت میں بھی چپ نہ رہتا
 وہ سب سے کہتا
 یہ بتانے نہ جو
 یہ صرف سن رہیں
 یہ عدد بھی نہیں صفر ہیں
 تمہارے ہاتھوں کا یہ ہنر ہیں
 خدا ہے وہ جس سے میں تعارف کرا رہا ہوں
 خدا ہے وہ جس کی تم ہو تخلیق
 اسی کو جانو
 اسی کو مانو



کہائے توحید لا الہ کی قسم
لا الہ کہائے مصطفیٰ کی قسم

مصطفیٰ کو بھی ! کریم کہوں
خوش ہے مجھ سے خدا، خدا کی قسم

حرف کن پیش لفظ ہے ان کا
حسن تخلیق کبریا کی قسم

ساری سائنس ہے مریدان کی
عرش پر ثبت نقش پا کی قسم

ان کی گلیوں کی دھوپ بھی ٹھنڈی
گھر کے آتی ہوئی گھٹا کی قسم

ان کے بے پایاں رحمتیں مجھ پر
انکی خوشنودی و رضا کی قسم

زندگی ان کا تخلیہ دیدے
ثور کا واسطہ حرا کی قسم

اس جہاں کا وجود ان کا وجود
روشنی کی قسم ہوا کی قسم

میں پرستار ہوں محمدؐ کا
میں مروں گا نہیں بقا کی قسم

نعت پڑھتا لحد سے اٹھوں گا
آخرت کی قسم جزا کی قسم

میرا ہر سانس ہیں منظر وہ
ہر تمنا کی ہر دعا کی قسم



محمدؐ کی اطلاعات کر رہا ہوں
خریداری رحمت کر رہا ہوں

نبیؐ کو جس نے پہلی بار دیکھا
میں اس لمحے کی بیعت کر رہا ہوں

ترے محبوب کی خاطر الہی
تری دنیا میں شرکت کر رہا ہوں

فراز کرسی و سدرہ پہ چڑھ کر
مدینے کی زیارت کر رہا ہوں

صحیفہ ہیں جو ہجر مصطفیٰ کا
 ان اشکوں کی تلاوت کر رہا ہوں
 ہیں نعلین محمدؐ تاج میرا
 غلامی میں حکومت کر رہا ہوں

مجھے کعبہ بہت پیارا ہے لیکن
 نبیؐ کے ساتھ ہجرت کر رہا ہوں
 نمازوں کو درودوں سے سجا کر
 عبادت ہی عبادت کر رہا ہوں

بہت ہی شوق ہے جینے کا مجھ کو
 تمنائے شہادت کر رہا ہوں

عمل تو آخرت میں شائع ہوں گے
 یہاں انکی کتابت کر رہا ہوں

جہاں حسان نعتیں پڑھ رہے ہیں
 وہاں کی میں نظامت کر رہا ہوں

منظر معصیت کے ابر ہوں سے
 میں اس دل کی حفاظت کر رہا ہوں



سایہ بھی مرا چل نہیں سکتا مرے آگے
قرآن مرے ہاتھوں پہ ہے آقا مرے آگے

سے فی تجوری میں ہیں صدیوں کے جواہر
ماضی کی طرح چلتا ہے فردا مرے آگے

پنگھٹ پہ محمدؐ کے کھڑا رہتا ہوں شب بھر
پانی بھرا کرتا ہے سویرا مرے آگے

پڑھتا ہوں تو آنکھوں سے چمٹ جاتے ہیں الفاظ
دیباچہٴ محشر ہے یہ دنیا مرے آگے

جب آپ کے رستے کا سفر میں نے کیا ہے
دیوار نے بھی رکھ دیا کاندھا مرے آگے

اتنا در سرکار سے سیراب ہوا ہوں
دریا بھی نظر آتا ہے پیاسا مرے آگے

تھا تو نہ تھا میں سفر عشقِ نبیؐ میں
رستہ بھی محافظ کی طرح تھا مرے آگے

امید مرے خوف پہ حاوی ہے منظر
پیچھے ہے مرے موت مسیحا میرے آگے

○
سکون قلب و نظر عشق مصطفیٰ میں ملا
سراغ اپنا مجھے ذات کے حرا میں ملا

مرے حضورؐ کی دہلیز کا تصرف ہے
تمام عجز مجھے کاسۂ انا میں ملا

کسی کتاب کسی فلسفے میں درج نہیں
جو اعتبار مدینہ منورہ میں ملا

ابد سے آتی ہے خوشبوئے مصطفیٰ ہم کو
ازل بھی ہم کو محمدؐ کے نقش پا میں ملا

تلاش ہم گئی صدیوں میں اس کو کرتے رہے
ٹھکانہ اس کا زمانے کے ارتقا میں ملا

علی الصباح پڑھا غور سے فضاؤں کو
تو آیتوں کی طرح پارۂ صبا میں ملا

نثار زندگی جس نے حضورؐ پر کر دی
وہ سیر کرتا ہوا وادی بقا میں ملا

زبان و دل کا مظہر یہ کتنا احساں ہے
دروازے سے ہوا حاصل کبھی دعا میں ملا

حضرت عائشہؓ

حضرت عائشہؓ نے جو اک بار
سوئے کے کنگن سے اپنی کلائی سجائی
تو فرمایا سرکارؐ نے
تم محمدؐ کی بیوی ہو تم کو یہ زیبا نہیں عائشہؓ
دوسرے لمحے ان کی کلائی میں سوئے کے کنگن
نہ تھے

پھر جو دیکھا نبیؐ نے تو کہنے لگے
اتنا کافی ہے انسان کی زندگی کے لیے
جس قدر اک مسافر کو زاد سفر

پاس کی راہ میں کتنے دریا پڑے کتنے بادل پڑے
ہم، جدھر سے محمدؐ کی آواز آئی ادھر چل پڑے

ان کے قدموں کو چومنا تو اڑنے لگے آسمانوں پہ ہم
مین یوں بج گئے حسن سے جیسے نینوں میں کاجل پڑے

دل کی گہرائیوں میں جو ہم نے محمدؐ کو آواز دی
ریت پر کہکشاں بچھ گئی پانیوں میں دیئے جل پڑے

آپ کے عشق نے طے کرایا ہمیں زندگی کا سفر
کر گئے پار رستے میں جتنے گناہوں کے دلدل پڑے



مصطفیٰؐ مجتبیٰؑ سلام علیک
رحمت کبریا سلام علیک

نفس کن، روح خلقت آدم
جان ارض و سما سلام علیک

عظمت لوح، اعتبار قلم
شاہکار خدا سلام علیک

زندگی کی برات کے دولہا
رونق دوسرا سلام علیک

گلشن کائنات کی خوشبو
جنتوں کی ہوا سلام علیک

سرخی باب اول و آخر
سبزہ ارتقا سلام علیک

حسن تہذیب وارث اخلاق
آبروئے حیا سلام علیک

زینت فکر زیب گویائی
رنگ خوشبو صدا سلام علیک

مصحف وقت مصلح انساں
راہرو پیشوا سلام علیک

حق طلب حق صفات حق آگاہ
حق نگر حق نما سلام علیک

عبد ہر کوئی عبد صرف آپ
ہمسفر ماورا سلام علیک

انگلیاں بھی ہیں آپ کی لہریں
بحر آب بقا سلام علیک

وعلیک آپ نے بھی فرمایا
میں نے جب بھی کہا سلام علیک

کرتی رہتی ہے میری خاموشی
ورد صل علی سلام علیک

میرے ہر سانس کا وظیفہ ہے
حمد نعتیں دعا سلام علیک



میں نے جب آپ کی دہلیز کو آقا چوما
یوں لگا آپ نے جیسے مرا ماتھا چوما

ہونٹ فارغ ہوئے پل بھر کو نہ آنکھیں میری
کبھی جالی کبھی روضہ کبھی پردا چوما

آپ کو خواب میں دیکھا تو مقدر جاگے
جھوم اٹھا نعت پڑھی رو دیا لپٹا چوما

ان کے قدموں کی طرف لے گئے جب ہونٹ مجھے
ہونٹ بھی نقش قدم بن گئے اتنا چوما

سفر عرش پہ لے جانے کو جبریل جب آئے
اپنے رخسار سے مہتاب کف پا چوما

حجر اسود کو دیا بوسہ تو محسوس ہوا
حجر اسود کو نہیں ہاتھ خدا کا چوما

میں بتاتا ہوں تمہیں عشق نوروی کیا ہے
ایک آہٹ کے لیے سارا مدینہ چوما

شد سا دوڑ گیا ہے مری شریانوں میں
جب کبھی پڑھ کے درود اپنا انگوٹھا چوما

منزلیں رہتی ہیں سینے میں منظر میرے
وہ جدھر سے بھی گئے میں نے وہ رستہ چوما



بزرگی، محبت، اوب پانے والا
وہ ہر خوبصورت لقب پانے والا

خدا کا وہ محبوب بندہ خدا سے
خدا کی نظر، ہاتھ، لب پانے والا

وہ موجود تھا صلب آدم سے پہلے
نسب سے بھی پہلے نسب پانے والا

ازل کی جبین پر وہ مطلوب خالق
حرا میں طلب ہی طلب پانے والا

دعائے براہیم بیمار اس کی
مسیحائی کا وہ مطب پانے والا

وہ ارض و سما میں محبت کا موجب
وہ رب اور مخلوق رب پانے والا

طواف اس کا کرتے ہیں سارے زمانے
وہ پانے والا سب پانے والا

بھلی سے بھلی دے گیا زندگانی
برے سے برے روز و شب پانے والا

بنا سدرۃ المنتہا کا مسافر
وہ آب و ہوائے عرب پانے والا

صحابہ کی صف میں کھڑا ہے یقیناً
اسے اپنے سینے میں اب پانے والا

نہ تھا جب خدا کے سوا کچھ مظفر
اکیلے خدا کو وہ تب پانے والا

لحے لحے میں ہے خوشبو بھینی بھینی آپ کی
جان رحمت رحمت للعالمینی آپ کی

گو نجی ہے مشرق و مغرب میں آواز حرا
بیٹھتی ہے خاک پر سدرہ نشینی آپ کی

اس جہاں میں بھی ہیں زندہ آپ کے صدقے میں ہم
آخرت میں بھی شفاعت ہے یقینی آپ کی

حشر تک کی نعمتوں کے آپ قاسم ہیں حضور
شانہ آفاق پر رکھی ہے سینی آپ کی

عرش سے پاتال تک ہیں آپ کے نقش قدم
چھوڑ دے پیچھے ابد کو دور بنی آپ کی

قرب حق اتنا کہ دہری جیسے ہو جائے کہاں
سلطنت ہے آسمانی و زمینی آپ کی

کم ہے جتنا بھی مظفر شکر اللہ کا کرے
محسن عالم ہے عالم آفرینی آپ کا

انتہاؤں کے سفر کی روشنی ہیں ^{مصطفیٰ}
زندگی کے بعد کی بھی زندگی ہیں ^{مصطفیٰ}

آپ ہی کا نام آدم کے لیے پہلی خبر
آخرت کی اطلاع آخری ہیں ^{مصطفیٰ}

آیت آیت آپ کے کردار کی تصویر ہے
ہم جسے قرآن کہتے ہیں وہی ہیں ^{مصطفیٰ}

عرش اعظم پر نماز وصل ادا کی آپ نے
صرف رب دو جہاں کے مقتدی ہیں ^{مصطفیٰ}

وسعت افلاک کی چادر بچھا کر دیکھ لو
دیکھنا چاہو اگر کتنے سخی ہیں ^{مصطفیٰ}

دوں انہیں آواز تو آواز بن جائے چراغ
جس کے بندے ہیں اسی کا نور بھی ہیں ^{مصطفیٰ}

ان کے سورج ان کے تارے ڈوبنے والے نہیں
مشرقوں سے مغربوں سے قیمتی ہیں ^{مصطفیٰ}

کوثر و تسنیم ناکافی ہیں میرے واسطے
میرے اندر کی مظفر تشنگی ہیں ^{مصطفیٰ}

سانس نہ لوں درود بن
صل علی محمد

نامہ نہ دیکھ سانس گن
صل علی محمد

وارث زندگی مدد
رو کے ہے راہ سنگ حد
منزل عشق تا ابد

فرصت عمر چار دن
صل علی محمد

بھیڑ بھی تخلیہ نشیں
عرش بھی حاشیہ نشیں
اے مرے بور یا نشیں

تیرے غلام انس و جن
صل علی محمد

درد بھی اس قدر دیا
سارا وجود بھر دیا
ایک نظر نے کر دیا

دونوں جہاں سے مطمئن
صل علی محمد

زاویہ نجات سے
جنگ رہے حیات سے
آپ کے التفات سے

سہل ہوں مرحلے کٹھن
صل علی محمد

نام فقط ترا لکھوں
اور جگہ جگہ لکھوں
اس کے سوا میں کیا لکھوں

پرچہ دل کے ممتحن
صل علی محمد



رِسیا درود کے مِتمنی دعا کے ہیں
ہم رہنے والے وادی ذکر و ثنا کے ہیں

قرآن کے لفظ لفظ سے پھوٹے جو روشنی
اس میں تمام رنگ مرے مصطفیٰ کے ہیں

تقویٰ، یقین، تذکیہ، نفس، بندگی
یہ سارے ذائقے بھی ہماری غذا کے ہیں

دیکھا ہے، میں نے عشق محمدؐ میں ڈوب کر
اس بحر کی تہوں میں کنارے بقا کے ہیں

کٹتی ہے عمر سائے میں اس آفتاب کے
اس دھوپ میں بھی لطف منظر گھٹا کے ہیں

خدا نے مصطفیٰ کا عشق میرے نام لکھ دیا
تو میں نے ایک ایک سانس پر سلام لکھ دیا

گئے جو آپ آسمان پر تو آسمان نے
قدم کے ہر نشان کو مہ تمام لکھ دیا

صدا ہر ایک عہد سے سنی جو روح وقت نے
سکوت کو بھی ان کے حاصل کلام لکھ دیا

وہ آنکھ روح تک گئی تو زندگی مہک گئی
ہوا نے اس گھڑی کو لمحہ دوام لکھ دیا

مرے حضور آچکے تو رب کائنات نے
نبوتوں رسالتوں پہ اختتام لکھ دیا

زہے نصیب نامہ عمل کیا ہے جب رقم
فرشتوں نے بھی مجھ کو آپ کا غلام لکھ دیا

گرا ہے آنکھ سے جو اشک آپ کے فراق میں
غموں نے اس کو ہر فراق کا امام لکھ دیا

منظر ان کے عشق سے جسے مناسبت نہیں
خود اسکی زندگی کو عشق نے حرام لکھ دیا



چل عشق مجھ کو شہر پیمبر میں چھوڑ دے
کونین رہتے ہیں جہاں اس گھر میں چھوڑ دے

ہونٹوں پہ ہے جی ہوئی عمروں کی تشنگی
ساحل پہ کیا کروں گا سمندر میں چھوڑ دے

جنت میں بھی گزار لوں کچھ وقت زندگی
قرب و جوار روضہ و منبر میں چھوڑ دے

میں فتح کرنا چاہتا ہوں اپنے آپ کو
اے دل مجھے حضورؐ کے لشکر میں چھوڑ دے

ہر سانس پر نماز محبت پڑھا کروں
ایسی کوئی رمتی مرے پیکر میں چھوڑ دے

ایک جذبے کے نام ایک مقصد کے نام
زندگی ہم نے کر دی محمدؐ کے نام

ذرے ذرے کے تن پر ہر رنگ ہے
ساری ہریالیاں سبز گنبد کے نام

ان سے آباد کونین کے سلسلے
فرش بھی عرش بھی ان کی مسند کے نام

کالی کملی سے منسوب راتیں مری
میری صبحیں بھی صبحوں کے مرشد کے نام

علماء بھی پیبرؐ صفت آپ کے
ساری سرداریاں میرے سید کے نام

انکی آہٹؑ تخلص ہے تہذیب کا
پوری انسانیت انکی آمد کے نام

اپنے ہوتے ہوئے میرے اللہ نے
کر دیا اپنا سب کچھ محمدؐ کے نام

علم جتنے بھی ہیں ان کے شاگرد ہیں
عقل جتنی بھی ہے انکی ابجد کے نام

یہ مظفر درودوں بھرا دل مرا
با یزید و غزالی و سرمد کے نام



”مصطفیٰؐ جان رحمت پہ لاکھوں سلام“

جان جانان رحمت پہ لاکھوں سلام

سدرۃ المنتہائے کرم پر درود

کوہ فاران رحمت پہ لاکھوں سلام

چاہتی ہے جو قرب خدا زندگی

بھیج قرآن رحمت پہ لاکھوں سلام

باب کونینؑ دیباچہ روز و شب

شرح عنوان رحمت پہ لاکھوں سلام

عفو پر اس کے خود عفو کو ناز ہے
شوق و ارمان رحمت پہ لاکھوں سلام

فقر کی کالی کالی میں لیٹے ہوئے
شاہ سلطان رحمت پہ لاکھوں سلام

ساری دنیاؤں کے سرپرست آپ ہیں
صدر ایوان رحمت پہ لاکھوں سلام

جو مرے چشم و دل کی حفاظت کرے
اس نگہبان رحمت پہ لاکھوں سلام

جس کی خوشبو ازل سے ابد تک گئی
اس گلستان رحمت پہ لاکھوں سلام

ایسا منصب کسی کو میسر نہیں
عظمت و شان رحمت پہ لاکھوں سلام

ہر ادا علم و اخلاق کی انتہا
عشق و ایمان رحمت پہ لاکھوں سلام

مرے علو مرتبت منزہ مقام آقا
وظیفہ رب دوجہاں تیرا نام آقا

مجھے بھی معراج ذہن و احساس ہو رہی ہے
کیا تری ٹھوکروں میں جب سے قیام آقا

تری محبت اگر رگوں میں نہ موجزن ہو
تو ایک پل کو بھی مجھ پہ جینا حرام آقا

میں تیرا دربان تیرا نوکر ترا بھکاری
سلام مالک سلام مولا سلام آقا

ملائیکہ لمحہ لمحہ تجھ پر درود بھیجیں
جماعت جن و انس کا تو امام آقا

جہاد کرتے ہوئے شہادت کا جام پی لوں
ترے درودوں پہ ہو مرا اختتام آقا

تری گلی میں ہوں ختم میرے تمام رستے
میں خرچ ہو جاؤں تیری خاطر تمام آقا

چلے گا جب تیرے پیچھے روز جزا منظر
کہیں گے لوگوں سے لوگ دیکھو غلام آقا

یا نبی یاد توری آئے ہے

او جان عالم

سلطان عالم

بھر بھر اشک پیالے

دیکھو بھر بھر اشک پیالے

آنکھ پیچاری چھلکائے ہے

یا نبی یاد توری آئے ہے

ایک جھلک اللہ دکھا دو

روشنیوں کا ڈھیر لگا دو

ہجر اندھیرا تڑپائے ہے

یا نبی

گھوم لیا سب درد علاقہ

اب تو پکاروں آقا آقا

نیند بھی اب تو جگائے ہے

یا نبی

تورے عشق کے ہم بھی چیتے

رو رو عمر کا ساون بیتے

پانی بھی آگ لگائے ہے

یا نبی

تم ہو مظفر کا سرمایا

جب سے اوڑھا تمرا سایا

کھلتا چمکتا جائے ہے

یا نبی



صاحبِ جود و اکرم صلی علی محمد
حاکم و حکم الحکم صلی علی محمد

جس کا ہو تجھ سے واسطہ اس کو دکھائیں راستہ
تیرے سفر کے پیچ و خم صلی علی محمد

شمس و قمر کی لڑ ہے تو وقت کا پیش رو ہے تو
والی تاج و العلم صلی علی محمد

اسکی رسائی نظر ہو گی بلند کس قدر
عرش پہ جس کے ہوں قدم صلی علی محمد

رشتہ جسم و جاں ہیں میرے حضور
میں وہاں ہوں جہاں ہیں حضور

روشنی کے مکاں میں رہتا ہوں
روشنی مکاں ہیں میرے حضور

ایک تارہ ہے گر ہر ایک نبی
نبیوں کی کہکشاں ہیں میرے حضور

آئینے میں بھی دیکھتا ہوں انھیں
بے نشان کا نشان ہیں میرے حضور

غور سے ان کی بات سن دنیا
اپنے رب کی زباں ہیں میرے حضور

تھام لو ان کے حوض کی لہریں
رحمت بیکراں ہیں میرے حضور

آپ کی جان کا جو دشمن ہے
اس کی جائے اماں ہیں میرے حضور

مستقل نفل عشق پڑھتا ہوں
اک مسلسل ازاں ہیں میرے حضور

نعت سنتے رہیں مظفر سے
صدر لفظ و بیاں ہیں میرے حضور



میرے دل میں ترے قدموں کے نشان ملتے ہیں
ایسے مہتاب اندھیروں کو کہاں ملتے ہیں

کھیلتے ہیں ترے آنگن میں خدا کے اسرار
جس پہ کھل جائیں اسے دونوں جہاں ملتے ہیں

جب بھی چپ ہوتا ہوں آجاتا ہے ہونٹوں پہ درود
اکثر اوقات محمدؐ مرے ہاں ملتے ہیں

داغ داغ اپنا بدن لے کے کہاں جاؤں گا
ان کی گلیوں میں تو شیشے کے مکاں ملتے ہیں

ان کے عشاق میں دیوانوں میں درباریوں میں
اہل دل اہل نظر اہل زباں ملتے ہیں

بند آنکھوں سے انھیں دیکھ لیا کرتا ہوں
خون کی طرح رگ و پے میں رواں ملتے ہیں

جس کے پاس ان کی محبت کے کھرے سکے ہوں
چند سکوں میں اسے کون و مکاں ملتے ہیں

روک لیتے ہیں مظفر جو گناہوں سے مجھے
میرے اندر ہی کچھ ایسے نگراں ملتے ہیں



مصطفیٰؐ مصطفیٰؐ کر رہا ہوں
یعنی رب کی ثنا کر رہا ہوں

نعت بھی میرا حسن طلب ہے
اس گلی میں صدا کر رہا ہوں

ان کے دریا میں مجھ کو ڈبو دے
منت ناخدا کر رہا ہوں

چل رہا ہوں مدار حرم میں
یا طواف حرا کر رہا ہوں

زندگی ان پہ قربان کر کے
قرض ایماں ادا کر رہا ہوں

گنبد مصطفیٰؐ سے لیٹ کر
زخم دل کو ہرا کر رہا ہوں

کیوں نہ ہو غیر حاضر مظفر
حاضری کی دعا کر رہا ہوں



کوئی جبرئیل آکر کرے چاک میرا سینہ
جہاں دل دھڑک رہا ہے وہاں ٹانگ دے مدینہ

مرے آنسوؤں کے اندر مرے عشق کا سمندر
جو اٹھے تلاطموں سے وہی موج ہے سفینہ

غم عشق مصطفیٰؐ میں رہیں غرق صبحیں شامیں
مرا دل بھی اک تجوری مرا درد بھی خزینہ

مرے دفتر عمل کا ہو تمام بوجھ ہلکا
کروں اپنی تیرگی میں جو عبادت شبینہ

میں گیا تھا داغ لے کر اور اٹھا چراغ لے کر
مرا دل، دل منور، مری چشم، چشم بینا

چلوں ان کے پیچھے پیچھے تو ہو دل قدم کے نیچے
مرے مصطفیٰؐ کی آہٹ مرے ارتقا کا زینہ

دل معصیت زدہ میں، انہیں میں بلا تو لایا
مری آنکھ سے مظفر گرے آپ کا پسینہ



یا محمدؐ انتخاب کبریا تم پر سلام
بیکراں تم سے محبت بارہا تم پر سلام

پیش لفظ آب و گل، دیباچہ شام و سحر
بھیجتی ہے روشنی خوشبو ہوا تم پر سلام

سرور اولاد آدمؑ آدمیت کے امیر
والی آفاق ختم الانبیاءؑ تم پر سلام

تم محبت تم بزرگی عدل تم سچائی تم
اے امام علم، روح ارتقا تم پر سلام

سرخی کن، ابتدائے وقت، آغاز حیات
انتہائے اصطفاء و اجتہاد تم پر سلام

جب تمہارا نام لوں، لب چومنے لگ جائے دل
دل کی ہر دھڑکن کا لاکھوں مرتبہ تم پر سلام

تم اجالا ہی اجالا، میرا دامن داغ داغ
میرے آقا بھیج سکتا ہوں میں کیا تم پر سلام

لفظ سارے اشک پی کر چاند تارے بن گئے
جب مظفر نے لکھا لکھ کر پڑھا تم پر سلام



درد ان کا محبت کے بازار سے اپنا دل اپنی جاں بیچ کر لے لیا
چاند سورج، مرے بام و در ہو گئے ان کے قدموں میں جس دن سے گھر لے لیا

میرا دل مصطفیٰؐ میرا غم مصطفیٰؐ میرا سب کچھ خدا کی قسم مصطفیٰؐ
قبر کے واسطے حشر کے واسطے چاہیے جتنا رخصت سفر لے لیا

آئے جب وہ تمناؤں کے غول میں کائنات آگئی میرے کشتکول میں
اک نظر صرف انہیں دیکھنے کے لیے ساری دنیا کا حسن نظر لے لیا

سلطنت سے بھی اعلیٰ گدائی ملی ان کا قیدی ہوا تو رہائی ملی
رحمتوں کی سفارش پہ تقدیر نے میرا ہر ایک جرم اپنے سر لے لیا

کچھ نہ کچھ ہم بھی ہیں ان کی دانست میں نام اپنا بھی ہے ان کی فہرست میں
اب نہ روکے گا رضوان جنت ہمیں ان سے پروانہ ر ہگز لے لیا

زندگی جب سے اپنی ٹھکانے لگی یاد جب سے محمدؐ کی آنے لگی
تشنگی حوض کوثر پہ جانے لگی معصیت نے بھی جنت میں گھر لے لیا

ان کی کملی مظفر اٹھا کر چلوں خاک پا پتلیوں پر اٹھا کر چلوں
قتل گاہوں میں بھی سر اٹھا کر چلوں حوصلہ ان سے ایسا نڈر لے لیا



جب زباں رحمت عالم کی ثنا کرتی ہے
روح اس وقت مدینے میں پھرا کرتی ہے

کچھ شبیں میں بھی مدینے میں گزار آیا ہوں
روشنی سی مرے اندر بھی رہا کرتی ہے

آپ کی خاک قدم اس سے زیادہ ہے عزیز
پیار جتنا کسی خوشبو سے ہوا کرتی ہے

دامن رحم و کرم میں وہ چھپا لیتے ہیں
زندگی جب کبھی بھولے سے خطا کرتی ہے

ان کی دہلیز تصور پہ جو سر رکھتا ہوں
مجھ سے اٹکیلیاں جنت کی ہوا کرتی ہے

کیوں نہ حیرت سے فرشتے مری جانب دیکھیں
مجھ کو آراستہ خاک کف پا کرتی ہے

اسی جنت میں کبھی ہوگا ٹھکانہ میرا
جو مظفر مری آنکھوں میں بسا کرتی ہے



میں اپنے آپ کو جب ڈھونڈتا ہوا نکلا
مرا وجود ہی ان کا نشان پا نکلا

غبار پائے محمدؐ پہن کے کیا نکلا
حدود راہ سے ایک اور راستہ نکلا

ازل بھی ایک سرا اس کی ڈور کا نکلا
قدیم ہوتے ہوئے کس قدر نیا نکلا

گناہ توبہ کی دہلیز پر جب آ نکلا
سمجھ رہا تھا جسے اژدھا، عصا نکلا

وہ آئینہ لیے کردار مصطفیٰؐ نکلا
کہ جس نے دیکھا خدا کے قریب جا نکلا

ہر ایک اشک بہ پیرایۂ دعا نکلا
تو خشک خشک مظفر ہرا بھرا نکلا



مرے کام آگئی زندگی مجھے تو ملا تو خدا ملا
ہوا آنسوؤں میں جو غوطہ زن تو سمندروں سے میں جا ملا

نہ ادھر گئی نہ ادھر گئی یہ نگاہ تجھ پہ شہر گئی
مجھے جب تلاش کیا گیا تیرے راستے میں پڑا ملا

تھا وجود تیرا عدم میں بھی تری دھڑکنیں ہیں حرم میں بھی
تری ڈور ہاتھ میں آگئی تو حقیقتوں کا سرا ملا

در مصطفیٰؐ پر گرا تھا میں جب اٹھا تو بدلا ہوا تھا میں
جو کبھی ہوا ہی نہ تھا ہوا جو کبھی ملا ہی نہ تھا ملا

دیا ساتھ شوق رسائی نے تو چمک اٹھے مرے آنے
تری نعت آئی زبان پر تو جمال حرف و نوا ملا

مرے اردگرد کے اژدھے مجھے رہن خوف نہ کر سکے
کبھی تھا جو موسیٰ کے ہاتھ میں مجھے آپ سے وہ عصا ملا

اسے اور کوئی طلب نہ تھی وہی تھا مظفر وارثی
وہ جو اک فقیر سا عمر بھر ترے در پہ بیٹھا ہوا ملا

ترے عاشقوں کا ہے عاشق زمانہ
فقیروں کے انداز بھی خسر وانہ

شہا، میری آنکھوں میں آنسو نہیں ہیں
یہ کشت جدائی کا ہے آبیانہ

زباں پر ہیں تیری محبت کے دعوے
مگر اپنے کردار ہیں باغیانہ

ترے راستوں میں فنا ہونے والے
عبادت بھی کرنے لگے تاجرانہ

جو کرتے ہیں دنیا کی منصوبہ بندی
وہ ہیں اپنی ہی سازشوں کا نشانہ

وہ خائف ہیں باطل کی چنگاریوں سے
بناتے تھے جو برق پر آشیانہ

بدن ایک چہرے ہیں دو دو ہمارے
سخن ناصحانہ عمل غاصبانہ

نکلنا ہے آقا ہمیں سب سے آگے
ہمیں کیجئے سوئے ماضی روانہ

خاک آدم خدا کا نور حضور
میری آنکھیں مرا شعور حضور

انکسار تمدن و تہذیب
دانش و علم کا غرور حضور

ابتدا کائنات کی تخلیق
انتہا آپ کا ظہور حضور

آپ کی زندگی کے آنگن میں
کتنی صدیوں کی ہیں قبور حضور

گنبد میری سبز آواز کا طواف کریں
حضور حضور

میری آپ نعتوں کے کا ایک ایک سخن
حضور حضور کھجور کی شہر کے

مجھ ہجر میں گنگار کو بھی حاصل ہے
حضور حضور سرور کا وصل

میرا ایسے دامن نہ بھگینے پائے
حضور حضور عبور کروں

عمرہ مجھ تو کر لیا ہے حج کر لوں
حضور حضور بلوائے ضرور

روز محشر جب آپ آئیں گے
حضور حضور چ جائے گا حضور

آپ نے کر دیا مظفر کو
حضور حضور بہشت و حور

مختصر گوشے

پیدائش سے پہلے

وہ دن بھی تھے کہ سراپوں کا نام ساحل تھا
نہ کائنات کی آنکھیں نہ وقت کا دن تھا

بدی کا غلغلہ تھا ظلم پر جوانی تھی
درندگی و جہالت کی حکمرانی تھی

گمان و وہم کا نام اعتبار رکھا تھا
خدا کو مورتیوں میں اتار رکھا تھا

کوئی نظارۂ دلکش نہ تھا نظر کے لیے
ترس رہا تھا جہاں افضل البشر کے لیے

ورود خاورنو آمنہ کے گھر میں ہوا
نبیؐ کا حسن بھی شامل ہر اک سحر میں ہوا

بچپن سے شادی اور شادی سے نبوت ملنے تک

فرشتے آپ کو جھولا جھلانے آتے تھے
درود پڑھتے ہزاروں زمانے آتے تھے

پلٹ کے چاند اسی سمت سے فدا ہوتا
جدھر اشارۂ انگشت مصطفیٰ ہوتا

وہ بکریاں بھی بڑے ہی نصیب والی تھیں
جو فیضیاب حصار حضورؐ عالی تھیں

بڑے ہوئے تو کیا کاروبار کپڑے کا
بنائے عقد بنا کاروبار کپڑے کا

مرے حضورؐ پہ جب وحی اولیں اتری
دل خدیجہؓ پہ بھی روشنی دیں اتری

کیا علی نے بھی اقرار یار غار کے بعد
قدم قدم پہ بہار آئی پھر بہار کے بعد

خدا کا نور جو فاران سے طلوع ہوا
تو ایک سلسلہ اسلام کا شروع ہوا

اعلان نبوت سے مکی زندگی تک کا دور

احد احد کی صدا آئی جب زبانوں پر
تو بجلیاں سی گریں کفر کے ٹھکانوں پر

کمان ظلم سے بوجھل و بولہب نکلے
وعائیں ہاتھ میں لے کر شہ عرب نکلے

ستم مگر ابوسفیان نے بھی کم نہ کئے
بلالؓ و زیدؓ نے سر اپنے پھر بھی خم نہ کئے

نبی نے ظلم سے ساتھیوں نے ظلم سے
مگر بہ حکم خدا صبر کی حدوں میں رہے

ہر اک مصیبت و تکلیف بے دریغ اٹھائی
کسی سے ظلم کا بدلہ لیا نہ تیغ اٹھائی

عہد جہالت میں ایام حج کے دوران تبلیغ

جنہیں شعور نے ایمان کی حرارت دی
انہیں حضورؐ نے فردوس کی بشارت دی

کہا یہ آپؐ نے، اک روز وہ بھی آئے گا
تمہارے پاؤں تلے ہوں گے قیصر و کسریٰ

قبائل آتے رہے اور دین پھلتا رہا
چراغ مصطفویؐ آندھیوں میں جلتا رہا

زباں پہ اپنے دلوں کی محبتیں لے کر
وفود آئے مدینے کی دعوتیں لے کر

قریش مکہ کی مخالفت کا عروج اور شعب ابی طالب

بنام شعب ابی طالب بھی ایک گھائی تھی
خدا کے بندوں کی جس نے حیات چائی تھی

جب ان کی بات رسول خدا نہیں مانے
تو مل کے عہد کیا مشرکین مکہ نے

نبی سے اور نبی کے ہر اک صحابی سے
کسی بھی قسم کا کوئی نہ واسطہ رکھے

صحابیوں کے شکم سوکھ سوکھ جاتے تھے
تو اپنی مشکوں کے چمڑے بھگو کے کھاتے تھے

عجیب ظلم و ستم کے محاصرے میں رہے
کہ دو برس وہ معاشی مقاطعے میں رہے

مصیبتوں کا انہوں نے پہاڑ کاٹ لیا
تو اس معاہدے کو دہمکوں نے چاٹ لیا

ہجرت حبشہ کی اجازت اور دربار حبشہ میں سوال و جواب

بہ اذن سرور کونین، جعفر طیار
گئے جو حبشہ تو پہنچا دیئے گئے دربار

نجاشی بولا بتاؤ تمہارا دین ہے کیا؟
کلام کیا ہے نبیؐ پر تمہارے جو اترا

سنائی حضرت جعفر نے سورۃ مریم
تو سن کے آنکھ نجاشی کی ہو گئی پر غم

کہا کہ امن و سکوں ہے یہاں یہیں پہ رہو
وفا کے گھر میں محبت کی سرزمین پہ رہو

نجاشی جیسا بھی کم ہوگا خوش نصیب کوئی
نماز اس کے جنازے کی مصطفیٰؐ نے پڑھائی

ہجرت اور مدینہ منورہ میں استقبال

مقام حجر پہ اک روز جمع تھے کفار
اسی طرف نکل آئے تو گھر گئے سرکار

پکڑ لیا انہیں چادر سمیت دشمن نے
اچھال دی مرے آقا پہ ریت دشمن نے

لگائے زخم جو جسم نبی رحمت پر
تو چیخ چیخ اٹھے ابو بکرؓ اس اذیت پر

نبی کے قتل کے منصوبے سینہ سینہ ہوئے
تو حکم حق سے نبی عازم مدینہ ہوئے

نکل کے مکے سے جب شاہ کائنات چلے
عقب میں آپ کے دشمن بھی ساتھ ساتھ چلے

پڑاؤ آپ نے جب غار ثور میں ڈالا
تو منہ پہ غار کے مکڑی نے بن دیا جالا

ذرا جو خوف ابو بکر کو ہوا ضمنا
بڑے سکوں سے کہا مصطفیٰؐ نے لا سکرمن

مدینہ پہنچے تو سب خیر مقدمی آئے
ہر اک زبان پہ تھا چاند سے نبی آئے

رشتہ اخوت مہاجر و انصار

مہاجروں سے وہ انصار نے سلوک کیا
مثال لا نہ سکی جس کی آج تک دنیا

دھڑکنے لگ گئے دو دل ہر ایک سینے میں
دکھائی دینے لگا مکہ بھی مدینے میں

زمین بانٹ لی آپس میں، گھر بھی بانٹ لئے
محبوبوں کی طرح مال و زر بھی بانٹ لئے

سبھی رضائے خدا و نبیؐ کے تھے بھیدی
کسی کے پاس تھیں دو بیویاں تو اک دیدی

تمام چہرے بنام رسولؐ کھلنے لگے
سیاہیوں میں اجالوں کے پھول کھلنے لگے

بنو نضیر اور خزرج سے معاہدہ

کچھ ایسے سیدھا کیا ہر طبیعت کج کو
ملا دیا مرے آقا نے اوس و خزرج کو

ہوا یہ فیصلہ خوشنما بھی غیر کے ساتھ
رہیں گے مل کے مسلمان بنو نضیر کے ساتھ

رگ تحفظ طیبہ میں خون بھرنے کا
معاہدہ ہوا مل کر دفاع کرنے کا

برائیوں کا تصور خروج کو پہنچا
نصیب خلق و شرافت عروج کو پہنچا

فتح مکہ سے حجۃ الوداع تک

ہوا دیارِ نبیؐ فتح تو یہ بولے نبیؐ
نہ ہوگی آج کسی سے بھی باز پرس کوئی

نہ ہو وہ خوف زدہ جس نے ہم پہ کی بیداد
خدا گواہ کہ ہر شخص آج ہے آزاد

معاف کرتا ہوں ہندہ کو، وہ بھی اب نہ ڈرے
مگر یہ کہہ دو مرے سامنے نہ آیا کرے

جو گھر میں ہو ابوسفیان کے اسے بھی اماں
جو آئے سائے میں ایمان کے اسے بھی اماں

بڑے بہت ہی بڑے ایک اجتماع کے دن
نبیؐ نے خطبہ دیا حجۃ الوداع کے دن

وہ خطبہ تھا کہ ہر اک عہد کی ضرورت تھا
وہ چند لفظوں میں منشورِ آدمیت تھا

خدا نے دین کی تکمیل کا پیام دیا
تمام نعمتوں کو آپؐ پر تمام کیا

اگرچہ مرحلہ اجتہاد آئے گا
نبیؐ نہ کوئی محمدؐ کے بعد آئے گا

قرآن کریم کی نظر میں

حضورؐ پر ہوئیں اللہ کی رحمتیں صدقے
پکارا نام سے احمدؑ کے اور محمدؐ کے

رؤف و مہربان و یسّیں کہا رحیم کہا
خدا نے خلق کی رو سے اسے عظیم کہا

کہا وہی ہے معلم کتاب و حکمت کا
لقب اسی کو دیا کبریا نے رحمت کا

ہر ایک سانس میں اس کے شریعت رب ہے
اطاعت شہ بطحا اطاعت رب ہے

خدا کے رحم کا پیکر خدا کے نور کی ذات
خود ایک بولتا قرآن ہے حضورؐ کی ذات

انبیائے کرام کی نظر میں

خمیر حضرت آدم ابھی نہ اٹھا تھا
ازل کی لوح پہ اسم حضورؐ لکھا تھا

خدا سے اپنے براہیم نے دعا مانگی
تو اپنی نسل سے تخلیقِ مصطفیٰؐ مانگی

نجات آدمیت آمد حضورؐ میں تھی
کہ آمد آپ کی تورات میں زبور میں تھی

ہر اک کتاب پہ ہر اک نبی پہ آپؐ محیط
کہا تھا آپ کو انجیل نے بھی فار قلیط

اگرچہ خود بھی نبوت کے پھول لائے تھے
'مسیح' خوشخبری رسولؐ لائے تھے

غیر مسلم دانشوروں کی نظر میں

بقول مائیکل ایچ ہاٹ، پہلے نمبر کی
جو شخصیت ہے تو وہ ہے محمدؐ عربی

نیپولین نے بھی سردار کائنات کہا
زبان آگہی میں رونق حیات کہا

سوامی برج نرائن نے خوب بات کہی
کہ ایک جنگ بھی احمدؑ نے جارحانہ نہ کی

یہ بات آئی تھی رابندر ناتھ کے لب پر
کہ غالب آئے گا اسلام ہندو مذہب پر

ہے قیمتی گرونانک کا یہ خسیں فرماں
کوئی کتاب نہ کام آئے گی بجز قرآن

ہر اک ادیب ہر اک رہ نما نے خوب کہا
مگر زیادہ تو برناؤ شا نے خوب کہا

اگر پیمبرؐ اسلام حکمراں ہو جائے
تو دنیا آج بھی گوارۂ اماں ہو جائے



مرے سینے میں جب تک دل رہے گا
مجھے قرب آپ کا حاصل رہے گا

میں ان کی ناؤ میں بیٹھا ہوا ہوں
ہر اٹھتی موج میں ساحل رہے گا

دوبارہ زندگی کی سرحدوں تک
محمدؐ کا کرم شامل رہے گا

شریک حال وہ جب تک رہیں گے
فروزاں میرا مستقبل رہے گا

نچھاور کرتے رہنا ان پہ سانسیں
سفر آسودہ منزل رہے گا

میسر ہے اسے تنہائی ان کی
منظر رونق محفل رہے گا

حضور صلی اللہ علیہ وسلم کے والدین

صلب آدم میں جو پیوند لگائے جاتے
آپ کے نقش عدم ان میں بھی پائے جاتے

حضرت آدمؑ کے بھی ہمراہ زمیں پر اترے
مشرقوں مغربوں کی شاہ نشیں پر اترے

لحم تھے آپؑ لہو تھے نہ خبر تھے اس وقت
حق تعالیٰ کے فقط پیش نظر تھے اس وقت

سام بن نوحؑ تھے جب نوح کی کشتی پہ سوار
میرے سرکارؑ بھی تھے سام کی پہلی پہ سوار

جب براہیم پہ نمود کی یلغار ہوئی
آگ بھی آپ کے صدقے ہی میں گلزار ہوئی

دودھ پینے کو بھی آغوشِ حلیمہ میں رہے
نئی دنیا کی طرح عہدِ قدیم میں رہے

بہترین سب سے، حسب اور نسب آپ کا ہے
انتہائے شرف و فخر، لقب آپ کا ہے

صلب جس جس کا مجرم کی رہائش ٹھہرا
روزِ اول سے وہ شائستہ بخشش ٹھہرا

رحمت حق کے گلستانِ حسین میں ہوں گے
والدین آپ کے فردوسِ بریں میں ہوں گے

اسلام

یہ جہاں اور آخرت کی زندگی اسلام ہے
اصل میں دو سورجوں کی روشنی اسلام ہے

ذہن کے چاروں طرف ہیں آئینے رکھے ہوئے
علم ہی علم آگئی ہی آگئی اسلام ہے

جو محمدؐ نے کہا، جیسے محمدؐ نے کہا
بس وہی سنئے وہی کیجئے وہی اسلام ہے

کیا ہے جائز کیا حرام اور امر کیا ہے نہی کیا
ان سوالوں کا جواب اسلام ہی اسلام ہے

دیکھئے کیا منصف محشر سنائے فیصلہ
ہر مسلمان مدعا ہے مدعی اسلام ہے

شر کے چہرے پر سیاہی خیر کے چہرے پہ نور
کفر ہے دراصل اندھیرا روشنی اسلام ہے

دوڑتا ہے تیری رگ رگ میں بھی عشق مصطفیٰؐ
تیرے اندر بھی مظفر وارثی اسلام ہے

سیدنا ابوبکر صدیق رضی اللہ عنہ

زندگی ابوبکرؓ کی حکم خدا کے ساتھ ہے
بدر و غار و قبر میں وہ مصطفیٰ کے ساتھ ہے

پشت ہشتم میں محمدؐ سے ملے اس کا نسب
صدیوں سے وہ رحمت ارض و سما کے ساتھ ہے

کنیت ابوبکرؓ ہے صدیق ہے اس کا لقب
یعنی عبداللہ حبیب کبریا کے ساتھ ہے

سب سے پہلے ہاتھ رکھا مصطفیٰ کے ہاتھ پر
سچی خاموشی بھی قرآن صدا کے ساتھ ہے

پاک تھا کردار اس کا قبل از اسلام بھی
روشنی کا مستحق نور الہدا کے ساتھ ہے

سر پہ رکھ لایا ہے گھر میں جو بھی کچھ سامان تھا
ہر خوشی اسکی محمدؐ کی رضا کے ساتھ ہے

حکم آقا سے کیا فرض امامت بھی ادا
آپ کی ہر اک ادا اسکی ادا کے ساتھ ہے

چن لیا بعد نبیؐ پہلا خلیفہ آپ کو
آپ کا رستہ نبیؐ کے نقش پا کے ساتھ ہے

عمر بھی صدیقؓ نے پائی تریسٹھ سال کی
عرصہ انفاس بھی خیر الورا کے ساتھ ہے

موت کی منزل نے بھی تنہا نہیں چھوڑا اسے
وقت سے بچھڑا ہوا لمحہ بقا کے ساتھ ہے

ان کے پائے ناز سے وابستہ ہے وہ آج بھی
جنگے نیچے کی زمیں عرش علا کے ساتھ ہے

دامن ماضی میں ڈھونڈو آئیوالے دور کو
جو بھی اسکے ساتھ ہے وہ ارتقا کے ساتھ ہے

میری خوش بختی کہ صدیقی مظفر میں بھی ہوں
عاقبت میری بھی جنت کی ہوا کے ساتھ ہے

علی کرم اللہ وجہہ

اے امیر المومنین اے پیشوائے متقین
سید دنیا و آخر اے ولی المسلمین

صفوة اللہ صاحب الزایہ امام الاولیا
اسد اللہ حجتہ اللہ الوسی المرتضیٰ

اے محمدؐ کے خلیفہ نائب حق کے وزیر
الشہید الصادق القاری مشیروں کے مشیر

الصفی و الامین المہدی و المہتدی
مالک و مختار و مولا سیدی و مرشدی

قاتل الفجرہ مقیم الحجۃ یعسوب الامم
آخری منزل نجف اور ادین مسکن حرم

قاضی دین رسالت وارث علم رسولؐ
اے تصوف کے مقدر اے طریقت کے اصول

رکھتا قرآن پر نظر گھوڑے پہ جب ہوتا سوار
لافتی الّا علی لاسیف الّا ذوالفقار



علم کے شہر کا دروازہ کعبے کی دیوار علی
دریائے اللہ کے ادھر علی، اس پار علی

قافلہ جرات کا گجر، ایک اکیلا بھی لشکر
اللہ کے پیارے کی سپر اللہ کی تلوار علی

منبر علی ازاں احمد، رحل علی قرآن احمد
مختار یزداں احمد، احمد کا مختار علی

تاج شہی پاپوش نبی، قرب خدا آغوش نبی
تخت دو عالم دوش نبی، دوش نبی کا سوار علی

قطرہ قطرہ اسے پیوں اور سمندر کہلاؤں
میرے عشق شمارے کی قسطیں سلسلہ وار علی

حنفیت کا میں بالک اہل بیت کا لے پالک
علی کا حاجت مند ہوں میں مجھ کو ہے درکار علی

جب آنسو مشعل ہو جائیں شیشیاں مقتل ہو جائیں
روح کے ریگستانوں پر برے موسلا دھار علی

میرا حرف استدلال حب علی سے مالا ملل
ڈالوں اس کے گرد دھمال میں پرکار، مدار علی

سجدہ روشن جبیں لگوں شیشہ عین الیقین لگوں
میں بھی کتنا حسین لگوں میرا ہار سنگھار علی

سکہ جاں چل جائے اگر اس سے خریدوں ایک نظر
میری جیب میں ٹھیکریاں، ہیروں کا بازار علی

اس کو جتنی بار پڑھا اس کی طرف کچھ اور پڑھا
اب یہ مظفر عالم ہے سوگ علی تہوار علی



بو تراب و شہ مرداں اسد اللہ علی
میرے اقلیم تصوف کے شہنشاہ علی

معرفت تیری مجاور ہے بقا سجادہ
سدرہ حکمت و دانش تری درگاہ علی

تیرے سجدوں کی جبین پر تری شہ رگ کا لہو
کربلا تیرے گھرانے کی کمین گاہ علی

بند آنکھوں سے تجھے دیکھ رہا ہوں مولا
چل رہی ہیں مری سانسیں تیرے ہمراہ علی

علم ہے اپنے کناروں کا نہ گہرائی کا
میرے اندر کا سمندر ہے تری چاہ علی

نام لکھ لے مرا جاروب کشوں میں اپنے
مجھ کو درکار ہے عزو شرف و جاہ علی

آتا جاتا رہوں میں علم کے دروازے سے
میں علی کا ہوں ملازم مری تنخواہ علی



دکھائے ہجرت نبیؐ کو اپنے گھاؤ کربلا
تمام معرکوں کا آخری پڑاؤ کربلا

نہ دیکھا ہوگا ایسا قافلہ بھی آسمان نے
ہوائیں بادباں، لو فرات، ناؤ کربلا

رضائے حق پہ گھر کا گھر لٹا دیا حسین نے
بتا گئی ہمیں صداقتوں کا بھاؤ کربلا

شریعت رسولؐ کو یزید کوئی گھیر لے
تو سر ہتھیلیوں پہ لے کے خود ہی جاؤ کربلا

لڑی ہے، اس طرح کی جنگ کیا کسی بھی قوم نے
کسی بھی عسکری کتاب میں دکھاؤ کربلا

لو کے ہار اہل صبر کے گلے میں ڈال کر
سکھائے موت کو بھی زندگی کے داؤ کربلا

کٹے ہوئے تمام سر تو ہیں ہر ایک جسم پر
تمہاری قبر ہے زمین کے خداؤ کربلا

منظر اس طرف حسین لشکر یزید ادھر
ادھر بہار کربلا ادھر الاؤ کربلا



دین حق بیچ گیا قربانی جاں ایسی تھی
جس پہ کعبہ بھی کرے ناز ازاں ایسی تھی

ایسا دریا تھا کہ ساحل نے بھی پیاسا مارا
پھول کھلتے تھے شہادت کے، خزاں ایسی تھی

کربلا میں جو وہ سر بیچنے والے آئے
لوٹ لی دین فروشوں نے، دکان ایسی تھی

آگ اور دھوپ کے مہماں تھے محمدؐ زادے
سر تھا ہر تن سے جدا، جائے اماں ایسی تھی

www.aisan.org

سارا قرآن اکھڑتی ہوئی سانسوں سے لکھا
تیغ سے تیز چلی، طبع رواں ایسی تھی

آج بھی تکتا ہے حیرت سے زمانہ جس کو
نظر ایسی تھی دل ایسا تھا زباں ایسی تھی

لا نہیں سکتا ابد تک کوئی ثانی جن کا
نانا ایسے تھے پدر ایسا تھا ماں ایسی تھی

ان میں اے کاش تہترواں مظفر ہوتا
مگر اس شخص کی تقدیر کہاں ایسی تھی

تاریخ ہے نگاہِ نظارہ حسینؑ ہے
ہر صبح انقلاب کا تارہ حسینؑ ہے

اس کے حضور جاتا ہے شہِ رگ سے راستہ
بہتے ہوئے لہو کا کنارہ حسینؑ ہے

منزلِ خدا کی ذات ہو یا ذاتِ مصطفیٰ
اس چوک کا ہر ایک اشارہ حسینؑ ہے

خون حسینؑ گونجتا ہے ہر اذان میں
ہر خانہء خدا کا منارہ حسینؑ ہے

دکھلا رہا ہے رہ نما سازوں کو راستہ
چارہ گروں کے فکر کا چارہ حسینؑ ہے

تاجِ ملوکیت پہ ہیں ثبت اسکی ٹھوکریں
جمہوریت کا پہلا ادارہ حسینؑ ہے

صدیوں سے پڑھ رہی ہیں مظفرِ محبتیں
اسلام ہے مدیرِ شمارہ حسینؑ ہے



مظلوم جب بھی لڑتا ہے اپنی بقا کی جنگ
لڑتا ہے اپنے عہد میں وہ کربلا کی جنگ

کرتی ہے خیر آج بھی شر کا مقابلہ
شعلوں کے ساتھ کب نہیں ہوتی ہوا کی جنگ

تاریخ میں لڑی ہے فقط اک حسینؑ نے
ظلم و ستم کی فوج سے صبر و رضا کی جنگ

اپنے لوہے میں ڈوب کے وہ پار اتر گیا
گھوڑے سے گر کے جیت گیا ارتقا کی جنگ

نانا کی روح نکلی نواسے کے جسم سے
بچوں نے مصطفیٰؐ کے لڑی مصطفیٰؐ کی جنگ

اٹھتی ہے یہ صدا علی اصغر کے خون سے
لڑتے ہیں شیر خوار بھی نشوونما کی جنگ

میدان شاعری کا مظفر ہے تیغ زن
آئی ہے اس کے حھے میں حرف و صدا کی جنگ



فتح کیوں حاصل نہ ہوتی خون کو شمشیر پر
شمر قابض ہو گیا تھا سینہ شہر پر

دو گواہوں کی جگہ ہیں دستخط قرآن کے
کربلا میں خون سے لکھی ہوئی تحریر پر

سارے مظلوموں کی ہے آواز آواز حسین
بولتا ہے اس کا خون ہر تنہا پر ہر تیر پر

کٹ گئے فولاد کے حلقے بھی دھاگے کی طرح
پیاس نے جب ہاتھ ڈالا ظلم کی زنجیر پر

www.aisalam.com

ہر نماز اس کی شہادت کے مصلے پر پڑھوں
اس کی شہ رگ کا لکھا ہے نام ہر تکبیر پر

دین جھوٹے بستہ برداروں کی زد پر آگیا
ٹکڑے ٹکڑے ہو کے شیشہ گر گیا تصویر پر

اس کی قربانی مظفر کر گئی زندہ ہمیں
بن گئے کتنے محل اک حسرت تعمیر پر



اس قدر تیری حرارت مرے ایمان میں آئے
موت بستر پہ نہ آئے مجھے میدان میں آئے

ساری دنیا کے یزیدوں کو مٹا سکتا ہے
تیرا ایثار اگر آج کے انسان میں آئے

کوئی کردار حسین ابن علی سالے کر
کوئی بھی قوم کسی عہد کے ایوان میں آئے

جب نویں شب کے چراغوں کو بجھا کر دیکھوں
تیرے اندر کا اجالا مرے وجدان میں آئے

جس طرح ریت پہ بکھرے تھے محمدؐ زادے
اس طرح تو کوئی آندھی بھی نہ کھلیان میں آئے

کربلا اس کے گھرانے کی یہ سب لاشیں ہیں
تذکرہ جس کا ہر اک آیہ قرآن میں آئے

جب کسی شمر کا خنجر مجھے لٹکارتا ہے
ضرب شبیر کی آواز مرے کان میں آئے

اس کے جمہور کے لہجے میں دعا مانگتا ہوں
ملک میرا نہ الٰہی کسی بحران میں آئے

ہر طرف آج مظفر نہ بھے خون اس کا
اپنے اسلاف کا جذبہ جو مسلمان میں آئے



میری آنکھوں میں اس کا لہو آ گیا
اے نمازو مجھے بھی وضو آ گیا

تشنگی سب کے ہونٹوں پہ جمنے لگی
قافلہ جب سر آجوبو آ گیا

لے کے ہمراہ کتنی بڑی فوج کو
کل بہتر سے لڑنے عدو آ گیا

خیمہ گل سے شعلے نکلنے لگے
کیا کوئی قاتل رنگ و بو آ گیا

owaisoloGy

ہار کر بھی ہوئی فتح مظلوم کی
ظالموں کے وہ جب روبرو آ گیا

آنسوؤں نے مرے جب بھی آواز دی
کربلائے تصور میں تو آ گیا

معصیت چیخ اٹھی میں چلی میں چلی
لب پہ جب اللہ ہو اللہ ہو آ گیا

بولے سن کر مظفر کو ابن علی
کون یہ شاعر خوش گلو آ گیا

اشعار

owaisoloGy

جیسے ربوبیت سے کوئی آشنا نہیں
تجھ کو بھی کوئی پوری طرح جانتا نہیں



دو زانو بیٹھتی دانش، بزرگی با ادب ہوتی ہے
تری محفل میں شرکت کی فرشتوں کو طلب ہوتی ہے



اختساب

آؤ ہم بھی اپنے گرد لکیریں کھینچیں
غار حرا میں گونجنے والی آوازاں کی
ذہنوں دلوں ضمیروں پر تصویریں کھینچیں
حاضر ہوں سب اپنی اپنی عدالتوں میں
اپنی دہائی دیں اپنی زنجیریں کھینچیں
اپنے اندر سے ہم کو انصاف ملے گا
ہر اک راستہ صاف ملے گا